

Dağları

Solur dolu vürmüş çiçək dənizi,
Gəl ömrüm, gəl gülüm, bəzə dağları!
Demişəm qoynuna gələcək o qız,
Aldadıb gəlmişəm təzə dağları!

Bulaqlar buzunu qıranda gəlmə,
İldırım palıdı yaranda gəlmə,
Lalələr donunu cıranda gəlmə,
Bədnəzər gətirər gözə dağları!

Nə qədər sən varsan, nə qədər dağ var,
İlhamım çağları, dodaqlarım tar!
Dağların vurğunu a sevdiyim yar,
Gəl bizə,köçürüm bizə dağları!

Bənövşə

Ay utancaq gözəl,həyalı gözəl,
Nə tez soldun,gözüm doldu,bənövşə!
Taleyi kəmlərin,gözü nəmlərin,
Kədəri,möhnəti boldu,bənövşə!

De,danış dərdini duyaram səni,
Solsan qanım ilə boyaram səni,
Qıysam bir o qıza qıyaram səni,
O eşq də vədəsiz soldu,bənövşə!


Ürəyim ağrıdan aram olmadı,
Mənim heç sağalan yaram olmadı,
Dikbaş gözəllərlə aram olmadı,
Xəqani qanana quldu,bənövşə!

Könlümü

Sanırsan ki,gözəllikdən küsübdü...
Gül ilə tutursan dilə könlümü.
Kərəm Ərzurumda borana saldı,
Sara Arpaçayda selə könlümü.

Sərtlikdə zəriflik-fikrin yarğanı!
Bu yarğanda neçə arzu doğranır...
Bənövşə-yastığı,nərgiz-yorğanı,
Lalənin ovcunda bələ könlümü!

Qismətim olmadı ağacdan çətir,
Şeiri yazıram,kül olur sətir.
Buzdan kar aşmadı,bir sal duz gətir!
Ərit göz yaşında,çilə könlümə!



Hansı bənövşəni şoran gözləyir...
Sanma Xəqanini aran gözləyir!
Dəlidağda dəli boran gözləyir,
Gül balam,öyrətmə gülə könlümü!

Ayrılıq

Görən niyə qarğıyırıq,görəsən,
Eşq sərgisi,qəm xırmanı-ayrılıq.
Olmasaydı sevgi aclıq çəkərdi,
Məhəbbətin dəyirmanı-ayrılıq.

Baxma ki göz yaşı belə sellənir,
Sevda quşu ayrılıqla dənənir,
Kitablarda qalaqlanır,çinlənir,
Eşq gözəldir,güllü donu-ayrılıq.

Ay Xəqani,nədir səni göynədən,
Dünyanı tutası deyildi dədən,
Doğuldun-Allahdan,öldün-bəndədən,
Əzəli-ayrılıq,sonu-ayrılıq.

Gözlər

Yamacda-çiçəyi,göydə-ulduzu,
Əlim çatmayı göz dərib gözlər.
Gəl öpüm gözündən ay qara oğlan,
Nə qədər mənalı göz görüb gözlər.

Alınan canlardır,verilən buta,
Kiprik qovuşdurur,sanmayın yata,
Hamı doğma gəzir əlindən tuta,
Görəsən,nədəndi göz qərrib gözlər.

Gözlərin soyuğu-balıq gözüdü,
Sevgimiz-tutmayan calaq gözüdü,
O qızın gözləri-bulaq gözüdü,
Suyunu Xəqani göndərib,gözlər

Bu gecə

Əzablar içində çırpınan ürək,
Qədəhi çırpılan meyəm bu gecə!
Göyü uçub getmiş torpaq kimiyəm,
Torpağın itirmiş göyəm bu gecə!

Yollar mənə gəlmir, yollar-yalançı!
Sevgi yiyəsiz qız, dün? a halvaçı!
Sevincim çöllərdə qərrib dilənçi,
Kədəri fatehəm, bəyəm bu gecə!

Basılmış şəhərəm - qırğınlar, talan...
Keşikçisi satqın, qalası filan!
Qılınclar oxşayan, küləklər çalan,
Sınıq bir tütəyəm, neyəm bu gecə!

Qanadım da yoxdu, necə uçum mən...
Olsa da, özümdən hara qaçım mən.
Elə susuzam mən, elə acam mən,
Bəlkə qəmlərimi yeyəm bu gecə...

Övladı vəfasız vətən kimiyəm!
Vətəni dumanda itən kimiyəm.
Ruhun unuduğu bədən kimiyəm,
Kəfən də tapmıram geyəm bu gecə!

Haqqın dərgahına yol uzaq olur,
Çatmasa yolçu yox, yol yazıq olur.
Göylərə ulayan yalquzaq olur,
Xəqani, qapı var, döyəm bu gecə?!

Ayrılıqlar

Mənə lələk verin,köçür durnalar,
Qələm yaza bilmir ayrılıqları.
Aləmin taleyin ayrılıq yazır,
Aləm yaza bilmir ayrılıqları.

Durnalar səmada hələ də azır,
Bu nazın tarixi bir yazdı azı,
Hər payız lələklər həsrətdən yazır,
Hələ yaza bilmir ayrılıqları.

Bu musiqi
Şeiri doğan bətn idi.
Səs-səs, ölkə-ölkə
yayılan həzin mətn idi...
Bu musiqi
Bəstələrin xoru idi...
Həzinliyin ən mükəmməl
Dirijoru idi...
Bu musiqi
Qələmə alına bilməyən
əhval idi.
İçindən not-not boylanan
İqbal idi...

14. 24. 2021

Nə durnalar kürdü,nə duman dəli,
Xəqani,bu ülfət mələk əməli,
Sındırram qələmi,qırram bu əli,
Biləm yaza bilmir ayrılıqları.

Dərdi

Çillədə yaz dərdi var,
Baharda da çillə dərdi.
Dərd gündə min adam tapır,
Tapılmayıb hələ dərdi.

De,nəyin bircə dərdi var,
Balığın Kürçə dərdi var,
Xırmanın sərgə dərdi var,
Sərçənin də cələ dərdi

Fələk yenə biçindədir,
Biçini yüz biçindədir,
Dərmanı öz içindədi,
Qardaş,salma çölə dərdi.

Gözlər

Yamacda-çiçəyi,göydə-ulduzu,
Əlim yetməyeni göz dərib,gözlər.
Gəl öpüm gözündən ay qara şair,
Nə qədər mənalı göz görüb gözlər

Alınan canlardır verilən buta,
Kiprik qovuşdurur,sanmayın yata.
Hamı doğma gəzir əlindən tuta,
Görəsən nədəndi,göz qərrib gözlər.

Bölmüş ömrümə qalıq-göz idi,
Sevdamız tutmayan calaq gözüdü.
O qızın gözləri bulaq gözüdü,
Suyunu Xəqani göndərib,gözlər!